



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**ជាតិ សាសនា ព្រះមហាក្សត្រ**

លេខ: ៣៥ អនក្រ.បក



**អនុក្រឹត្យ**

**ស្តីពី**

**ការបង្កើតគណៈកម្មាធិការជាតិគ្រប់គ្រងការប្រែប្រួលអាកាសធាតុ**

២២២២២២២២

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/១២៩៦/៣៦ ចុះថ្ងៃទី ២៤ ខែ ធ្នូ ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីកិច្ចការពារបរិស្ថាន និងការគ្រប់គ្រងធនធានធម្មជាតិ
- បានឃើញព្រះរាជក្រមលេខ នស/រកម/០១៩៦/២១ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងបរិស្ថាន
- បានឃើញព្រះរាជក្រមលេខ នស/រកម/១២៩៦/៣៥ ចុះថ្ងៃទី ២៤ ខែ ធ្នូ ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការអនុម័តយល់ព្រមលើអនុសញ្ញាក្របខ័ណ្ឌសហប្រជាជាតិស្តីពីការប្រែប្រួលអាកាសធាតុ
- បានឃើញអនុក្រឹត្យលេខ ៥៧ អនក្របក ចុះថ្ងៃទី ២៥ ខែ កញ្ញា ឆ្នាំ ១៩៩៧ ស្តីពីការរៀបចំ និងការប្រព្រឹត្តទៅរបស់ក្រសួងបរិស្ថាន
- បានទទួលការឯកភាពពីគណៈរដ្ឋមន្ត្រី ក្នុងសម័យប្រជុំពេញអង្គ នាថ្ងៃទី ១០ ខែ មីនា ឆ្នាំ ២០០៦ ។

**សម្រេច**

**មាត្រា ១ .-**

បង្កើត គណៈកម្មាធិការជាតិគ្រប់គ្រងការប្រែប្រួលអាកាសធាតុ ហៅកាត់ថា គ.ជ.គ.ប.អ ជាភាសា អង់គ្លេសហៅថា National Climate Change Committee (NCCC) ក្នុងទិសដៅរៀបចំ សម្របសម្រួល និង តាមដានពិនិត្យការអនុវត្តគោលនយោបាយ យុទ្ធសាស្ត្រ បរិធានច្បាប់ ផែនការ និងកម្មវិធីនានា របស់រាជរដ្ឋាភិបាល សំដៅឆ្លើយតបទៅនឹងបញ្ហាប្រែប្រួលអាកាសធាតុក្នុងប្រទេស រួមចំណែកការពារបរិស្ថាន និងធនធានធម្មជាតិ ដើម្បីឱ្យ បានដឹងជាមុន និងទប់ស្កាត់ការប្រែប្រួលអាកាសធាតុបណ្តាលមកពីមនុស្ស ដែលអាចបង្កឥទ្ធិពលអវិជ្ជមានចំពោះ សុខុមាលភាពនៃមនុស្សជាតិ ។

**មាត្រា ២ .-**

គណៈកម្មាធិការជាតិគ្រប់គ្រងការប្រែប្រួលអាកាសធាតុ ជាយន្តការអន្តរក្រសួង មានចរិតលក្ខណៈ អន្តរវិស័យ និងពហុជំនាញ ដែលមានសមាសភាពដូចខាងក្រោម ៖

១. រដ្ឋមន្ត្រីក្រសួងបរិស្ថាន		ប្រធាន
២. រដ្ឋលេខាធិការក្រសួងកសិកម្ម រុក្ខាប្រមាញ់ និងនេសាទ	មួយ (០១) រូប	អនុប្រធាន
៣. រដ្ឋលេខាធិការក្រសួងឧស្សាហកម្ម រ៉ែ និងថាមពល	មួយ (០១) រូប	អនុប្រធាន
៤. រដ្ឋលេខាធិការក្រសួងធនធានទឹក និងឧតុនិយម	មួយ (០១) រូប	អនុប្រធាន
៥. រដ្ឋលេខាធិការក្រសួងពាណិជ្ជកម្ម	មួយ (០១) រូប	សមាជិក
៦. អនុរដ្ឋលេខាធិការទីស្តីការគណៈរដ្ឋមន្ត្រី	មួយ (០១) រូប	សមាជិក
៧. អនុរដ្ឋលេខាធិការក្រសួងមហាផ្ទៃ	មួយ (០១) រូប	សមាជិក
៨. អនុរដ្ឋលេខាធិការក្រសួងសេដ្ឋកិច្ច និងហិរញ្ញវត្ថុ	មួយ (០១) រូប	សមាជិក
៩. អនុរដ្ឋលេខាធិការក្រសួងសាធារណការ និងដឹកជញ្ជូន	មួយ (០១) រូប	សមាជិក
១០. អនុរដ្ឋលេខាធិការក្រសួងផែនការ	មួយ (០១) រូប	សមាជិក
១១. អនុរដ្ឋលេខាធិការក្រសួងការបរទេស និងសហប្រតិបត្តិការអន្តរជាតិ	មួយ (០១) រូប	សមាជិក
១២. អនុរដ្ឋលេខាធិការក្រសួងអប់រំ យុវជន និងកីឡា	មួយ (០១) រូប	សមាជិក
១៣. អនុរដ្ឋលេខាធិការក្រសួងសុខាភិបាល	មួយ (០១) រូប	សមាជិក
១៤. អនុរដ្ឋលេខាធិការក្រសួងរៀបចំដែនដី នគរូបនីយកម្ម និងសំណង់	មួយ (០១) រូប	សមាជិក

១៥. អនុវត្តលេខាធិការក្រសួងអភិវឌ្ឍន៍ជនបទ	មួយ (០១) រូប	សមាជិក
១៦. អនុវត្តលេខាធិការក្រសួងព័ត៌មាន	មួយ (០១) រូប	សមាជិក
១៧. អគ្គលេខាធិការរងគណៈកម្មាធិការជាតិ គ្រប់គ្រងគ្រោះមហន្តរាយ	មួយ (០១) រូប	សមាជិក
១៨. អគ្គលេខាធិការរងក្រុមប្រឹក្សាអភិវឌ្ឍន៍កម្ពុជា	មួយ (០១) រូប	សមាជិក
១៩. អគ្គលេខាធិការរងគណៈកម្មាធិការជាតិទន្លេមេគង្គកម្ពុជា	មួយ (០១) រូប	សមាជិក

**មាត្រា ៣ .-**

គ.ជ.គ.ប.អ មានតួនាទី និងភារកិច្ច សម្របសម្រួល និងសហការជាមួយក្រសួង-ស្ថាប័នពាក់ព័ន្ធ ក្នុងទិសដៅដូចតទៅ ៖

- រៀបចំសេចក្តីព្រាងគោលនយោបាយ យុទ្ធសាស្ត្រ បរិធានច្បាប់ ផែនការ និងកម្មវិធីនានា ស្តីពីការប្រែប្រួលអាកាសធាតុ ដោយរួមទាំងផែនការជាតិកាត់បន្ថយការបញ្ចេញឧស្ម័នផ្ទះកញ្ចក់ និងផែនការជាតិបន្តទៅនឹងការប្រែប្រួលអាកាសធាតុ ដើម្បីដាក់ជូនរាជរដ្ឋាភិបាលពិនិត្យ និងសម្រេច
- ជំរុញ និងលើកទឹកចិត្តឱ្យមានការចូលរួមយ៉ាងទូលំទូលាយ ពីភាគីពាក់ព័ន្ធទាំងអស់ នៅក្នុងការរៀបចំ និងក្នុងការអនុវត្តគោលនយោបាយ យុទ្ធសាស្ត្រ បរិធានច្បាប់ ផែនការ និងកម្មវិធីនានា ស្តីពីការប្រែប្រួលអាកាសធាតុ ឱ្យមានប្រសិទ្ធភាព ឆ្លើយតបទៅនឹងបណ្តាអាទិភាព និងគោលដៅអភិវឌ្ឍន៍របស់ជាតិ
- ជំរុញ និងលើកទឹកចិត្តការដាក់បញ្ចូលបញ្ហាប្រែប្រួលអាកាសធាតុទៅក្នុងគោលនយោបាយ យុទ្ធសាស្ត្រ បរិធានច្បាប់ ផែនការ និងកម្មវិធីនានា ដែលពាក់ព័ន្ធ
- រៀបចំធនធានដែលចាំបាច់ ពិសេសការទាក់ទាញជំនួយឥតសំណង សម្រាប់អនុវត្តគោលនយោបាយ យុទ្ធសាស្ត្រ បរិធានច្បាប់ ផែនការ និងកម្មវិធីនានា ស្តីពីការប្រែប្រួលអាកាសធាតុ
- ជំរុញ និងលើកទឹកចិត្តការផ្ទេរបច្ចេកវិជ្ជាថាមពលមនុស្ស និងថាមពលកើតឡើងវិញ ការអភិរក្ស និងការកែលម្អអង្គជុំកាបូន
- កំណត់គោលជំហរ និងយុទ្ធសាស្ត្រជាតិ សម្រាប់ចូលរួមក្នុងកិច្ចការ នៃកិច្ចប្រជុំអន្តរជាតិនានា ស្តីពីការប្រែប្រួលអាកាសធាតុ
- ពិនិត្យ និងអនុម័តលើរបាយការណ៍ផ្លូវការនានារបស់ជាតិ ដែលតម្រូវឱ្យរៀបចំ នៅក្រោមអនុសញ្ញា ក្របខ័ណ្ឌសហប្រជាជាតិស្តីពីការប្រែប្រួលអាកាសធាតុ
- សម្របសម្រួលសកម្មភាពនានា ដែលពាក់ព័ន្ធនឹងការអនុវត្តអនុសញ្ញាក្របខ័ណ្ឌសហប្រជាជាតិស្តីពីការប្រែប្រួលអាកាសធាតុ ពិធីសារនានាក្រោមអនុសញ្ញានេះ និងកិច្ចព្រមព្រៀងអន្តរជាតិនានា ស្តីពីការប្រែប្រួលអាកាសធាតុ ដែលភាគីកម្ពុជាបានចូលជាសមាជិករួចហើយ

- ទទួលបន្ទុកគ្រប់គ្រង និងសម្របសម្រួលការងារយន្តការអភិវឌ្ឍន៍ស្ថាពរនៃពិធីសារក្បួត នៅកម្ពុជា
- ធ្វើរបាយការណ៍ជូនរាជរដ្ឋាភិបាលស្តីពីការប្រែប្រួលអាកាសធាតុ ការអនុវត្តអនុសញ្ញាស្តីពីការប្រែប្រួលអាកាសធាតុ និងដំណើរការចរចាថ្នាក់អន្តរជាតិ
- ជំរុញការអប់រំ ការយល់ដឹង ការបណ្តុះបណ្តាល និងការផ្សព្វផ្សាយព័ត៌មានដល់សាធារណជនទូទៅ ស្តីពីការប្រែប្រួលអាកាសធាតុ
- ចូលរួមក្នុងកិច្ចប្រជុំ សន្និសីទ និងសិក្ខាសាលាថ្នាក់ជាតិ ថ្នាក់តំបន់ និងថ្នាក់អន្តរជាតិ ស្តីពីបញ្ហាដែលពាក់ព័ន្ធនឹងការប្រែប្រួលអាកាសធាតុ
- សម្របសម្រួល និងត្រួតពិនិត្យការអនុវត្តបណ្តាញគម្រោង កម្មវិធី និងសកម្មភាពស្រាវជ្រាវនានា ដែលពាក់ព័ន្ធនឹងបញ្ហាប្រែប្រួលអាកាសធាតុនៅកម្ពុជា
- ពិនិត្យ និងអនុម័តលើផែនការការងារ និងរបាយការណ៍នានារបស់ ក្រុមបច្ចេកទេសការងារប្រែប្រួលអាកាសធាតុ ហៅកាត់ថា គ.ប.គ.ប.អ (Climate Change Technical Team: CCTT) ដែលនឹងត្រូវបង្កើតឡើង អនុលោមតាមមាត្រា ៤ នៃអនុក្រឹត្យនេះ
- ពង្រឹង និងពង្រីកកិច្ចសហប្រតិបត្តិការជាតិ និងអន្តរជាតិ ស្តីពីការប្រែប្រួលអាកាសធាតុ ។

**មាត្រា ៤ .-**

គ.ជ.គ.ប.អ ត្រូវរៀបចំបង្កើត ក្រុមបច្ចេកទេសការងារប្រែប្រួលអាកាសធាតុ (គ.ប.គ.ប.អ) ។  
គ.ប.គ.ប.អ មានភារកិច្ចទទួលខុសត្រូវលើការងារបច្ចេកទេស និងលើកមតិយោបល់ ដែលទាក់ទងទៅនឹងការងារប្រែប្រួលអាកាសធាតុនៅកម្ពុជា ជូនដល់ គ.ជ.គ.ប.អ ក្នុងការបំពេញភារកិច្ច ដូចមានចែងក្នុងមាត្រា ៣ នៃអនុក្រឹត្យនេះ ។

គ.ប.គ.ប.អ មានមន្ត្រីជំនាញ ជាតំណាងមកពីបណ្តាក្រសួង និងស្ថាប័នរបស់រាជរដ្ឋាភិបាល ដែលមានបេសកកម្មពាក់ព័ន្ធនឹងការងារប្រែប្រួលអាកាសធាតុ និងការអនុវត្តអនុសញ្ញាក្របខ័ណ្ឌសហប្រជាជាតិស្តីពីការប្រែប្រួលអាកាសធាតុ ។ គ.ប.គ.ប.អ មានទីតាំងនៅក្រសួងបរិស្ថាន ។

**មាត្រា ៥ .-**

សមាជិក គ.ជ.គ.ប.អ ទាំងអស់ ត្រូវចូលរួមប្រជុំឱ្យបានទៀងទាត់ តាមការកោះអញ្ជើញរបស់ប្រធាន គ.ជ.គ.ប.អ ។ ក្នុងករណីប្រធានអវត្តមាន អនុប្រធានមួយរូបត្រូវដឹកនាំការប្រជុំ តាមការប្រគល់សិទ្ធិរបស់ប្រធាន ។ អង្គការជាតិ អង្គការអន្តរជាតិដែលពាក់ព័ន្ធ អាចចូលរួមប្រជុំបាន តាមការអញ្ជើញរបស់ប្រធាន ឬអនុប្រធានទទួលសិទ្ធិ ។

គ.ជ.គ.ប.អ មានសិទ្ធិប្រើប្រាស់ត្រារបស់ក្រសួងបរិស្ថាន ។

**មាត្រា ៦ .-**

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះត្រូវចាត់ទុកជានិរាករណ៍ ។

**មាត្រា ៧ .-**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងបរិស្ថាន រដ្ឋមន្ត្រីនៃក្រសួងនិងប្រធាននៃស្ថាប័នដែលពាក់ព័ន្ធ ដូចមានចែងក្នុងមាត្រា ២ ត្រូវអនុវត្តអនុក្រឹត្យនេះ តាមសមត្ថកិច្ចរបស់ខ្លួន ឱ្យមានប្រសិទ្ធភាពខ្ពស់ ចាប់ពីថ្ងៃចុះហត្ថលេខាតទៅ ។

ធ្វើនៅរាជធានីភ្នំពេញ ថ្ងៃទី ២៤ ខែ មេសា ឆ្នាំ ២០០៦



**កន្លែងទទួល :**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចនាយករដ្ឋមន្ត្រី
- អគ្គលេខាធិការរាជរដ្ឋាភិបាល
- ដូចមាត្រា ៧
- ឯកសារ-កាលប្បវត្តិ